

پروفیسر ڈاکٹر محمد یحیٰ صبا

Professor, Department of Urdu, Kirori Mal College, University of Delhi, Delhi

## صوفیائے ہند کا تاریخی و ادبی مقام

خانوادہ سلون کے روحانی، تمذیبی، اخلاقی اور ادبی و شعری نقوش  
مخلص

ہندوستان میں چشتی سلسلہ کی بنیاد خواجہ معین الدین چشتی نے 1192 کے آس پاس قائم کی۔ چشتیوں نے اسلام کو پھیلانے کی غرض سے ہندوستان کے علاوہ دوسرے ممالک کا بھی سفر کیا شہروں سے قصبات تک اور قصبات سے دیہات تک انھوں نے رشد و ہدایت کا سلسلہ جاری کیا۔ خانقاہ کریمہ سلون بھی اسی تحریک کا مرہون منت ہے۔ اس خانقاہ کو یہ فخر حاصل ہے کہ وہ صدیوں سے رشد و ہدایت اور علم و دانش کا بیج و مرکز رہا ہے اور ہر دور میں صوفیوں، مجتہدوں اور درویشوں کی بدولت اس کی نمایاں حیثیت رہی ہے۔ ہمارے وطن کی تاریخ میں صوفیائے خانقاہ سلون نے جس طرح اپنا کردار ادا کیا اور خدمات انجام دی ہیں وہ چشتیہ سلسلے کی سنہری روایات کا روشن ترین حصہ ہے۔ سچ یہ ہے کہ عالمگیر پیمانے پر چشتیہ سلسلے کا کوئی تصور خانوادہ سلون خانقاہ کریمہ کے بغیر نامکمل اور کسی حد تک معنویت سے خالی ہے۔

کسی بھی ملک کی تاریخ تہذیب کے آئینے میں شناخت کی جاتی ہے اور دیکھا جاتا ہے کہ تہذیب کی اساس کیا تھی۔ کس حد تک اس میں اخذ و قبول کی صلاحیت تھی اور اس میں کس حد تک دوسرے تہذیبی دھاروں سے خود کو ہم آہنگ کرنے کی قوت تھی۔ ہندوستان دنیا کا واحد ملک ہے جہاں مختلف تہذیبی دھاروں نے اپنی شناخت یا پہچان بنائی ہے۔ اور ہزار ہا برس کی اقوام عالم کی تاریخ آج بھی زندہ ہے تو اس کی وجہ وہ تہذیبی دھارے ہیں جو ایک دوسرے سے اختلافات کے باوجود باہم رابطہ کے خصوصی جوہر اپنے اندر پوشیدہ رکھتے ہیں ان تمام تہذیبوں کے مختلف رنگ ہیں مگر سب رنگ مل کر

ہندوستانی تہذیب کی بنیاد کا پتھر قرار پاتے ہیں۔ بالکل اسی طرح جیسے انسانی جسم میں ہاتھ کی انگلیاں ہوتی ہیں جو ایک دوسرے سے بڑی چھوٹی ہوتے ہوئے بھی ایک ہی ہاتھ کا حصہ ہوتی ہیں۔ سنگم پر گزنا اور جمنہ کے پانی کا رنگ مختلف ہوتے ہوئے بھی ایک ہوتا ہے اور ان نکات کی نشاندہی کا سب سے موثر ذریعہ تصنیف و تالیف ہے۔ کتابیں تہذیب و ثقافت کی امین ہوتی ہیں اور اس کے ذریعہ ماضی کے ورثہ کو مستقبل کے لوگوں تک پہنچا کر کامیابی کی راہیں متعین کی جاتی ہیں انسانی تاریخ کے ہر عہد میں کتابوں کی اہمیت تسلیم کی گئی ہے یہی وجہ ہے کہ بنی نوع انسان کی رشد و ہدایت کے لیے خدائے پاک نے انبیائے کرام پر چار آسمانی کتابیں نازل فرمائیں، ان کتابوں کے نزول کو فرزند ان آدم کے لیے نعمت اور ہدایت کا منبع و مرکز قرار دیا دنیا کی تاریخ میں پیغمبر، صحابہ کرام اولیا و صوفیا، شاعر و ادیب اور ان جیسی ہستیاں گزریں، ان سبھوں نے معاشرتی و انسانی نظام کی تشریح کتابوں کے ذریعہ ہی کی ”مسند فقہ و ارشاد“ سید ظہیر حسین جعفری کی ایک ایسی کتاب ہے جس میں انھوں نے تاریخ خانوادہ کریمیہ نعیمیہ سلون کو جمع کر کے عہد حاضر کی کشاکشوں میں روشن و منور خانقاہ کی اہمیت و معنویت کا احساس دلایا ہے۔

ہندوستان میں چشتی سلسلہ کی بنیاد خواجہ معین الدین چشتی نے قائم کی جو کہ پرتھوری راج چوہان کے زمانے میں 1192 کے آس پاس ہندوستان میں وارد ہوئے ان کے شاگردوں میں خواجہ بختیار کاکی خواجہ فرید الدین گنج شکر، خواجہ نظام الدین اولیا، خواجہ نصیر الدین چراغ دہلوی اور ان جیسے بے شمار مشہور صوفی گزرے ہیں ان صوفیوں اور اولیا کی اخلاقی بلندی کے نتیجے میں بہت سے کنبوں اور طبقوں نے اسلام قبول کیا۔ چشتیوں نے اسلام کو پھیلانے کی غرض سے ہندوستان کے علاوہ دوسرے ممالک کا بھی سفر کیا شہروں سے قصبات تک اور قصبات سے دیہات تک انھوں نے رشد و ہدایت کا سلسلہ جاری کیا۔ خانقاہ کریمیہ سلون بھی اسی تحریک کا مرہون منت ہے۔ اس خانقاہ کو یہ فخر حاصل ہے کہ وہ صدیوں سے رشد و ہدایت اور علم و دانش کا منبع و مرکز رہا ہے اور ہر دور میں صوفیوں، مجتہدوں اور درویشوں کی بدولت اس کی نمایاں حیثیت رہی ہے۔ ہمارے وطن کی تاریخ میں صوفیائے خانقاہ سلون نے جس طرح اپنا کردار ادا کیا اور خدمات انجام دی ہیں وہ چشتیہ سلسلے کی سنہری روایات کا روشن ترین حصہ ہے۔ سچ یہ ہے کہ عالمگیر پیمانے پر چشتیہ سلسلے کا کوئی تصور خانوادہ سلون خانقاہ کریمیہ کے بغیر نامکمل اور کسی حد تک معنویت سے خالی ہے۔ کتاب اور اس موضوع سے متعلق حوالہ جات کی روشنی میں کہا جاسکتا ہے کہ صوفیائے خانقاہ

کریمیہ سلون جس کا شجرہ اس کتاب کے صفحہ 399 اور 400 پر دیا گیا ہے ان کا سلسلہ طریقت خواجہ معین الدین چشتی سے جا کر مل جاتا ہے وہ صوفیائے خانقاہ کریمیہ سلون، جون پور، کانپور، بجنور، لکھنؤ، سنبھل کے علاوہ ہندوستان اور دنیا کے دیگر ممالک کے صحراؤں میں رہ کر عبادت و ریاضت کرتے رہے خلق خدا کو اسلام کی دعوت دیتے رہے اور عوام الناس حمایت و معاونت نیز انہیں روحانی غذا فراہم کرتے رہے اور آج بھی صوفیائے سلون کے ذریعہ یہ سلسلہ جاری ہے یہ لوگ چشتیہ سلسلے کے روح رواں ہیں ان سے عقیدت رکھنے والوں میں ہندو مسلمان سب شامل ہیں۔

اس کتاب میں اس بات کی کوشش کی گئی ہے کہ خانوادہ سلون کے روحانی، تہذیبی، اخلاقی ادبی و شعری نقوش کو یکجا کیا جاسکے۔ اس لیے اس کتاب میں خانقاہ سلون اتر پردیش ہی نہیں بلکہ پورے ہندوستان کی ان روایات اور تاریخ کو پیش کیا گیا ہے جس سے عالمی شرعی مذہبی تہذیب نے فائدہ اٹھایا ہے اور دنیا بھر کے صوفیوں، عالموں، دانشوروں نے خود سلون میں بیٹھ کر اور ہندوستان کے دیگر علاقوں میں گھوم کر وہاں کی تہذیبی و مذہبی بیماریوں کو سمجھا اور انہیں دور کرنے کے نسخے ایجاد کیے۔ اس خانقاہ میں مذہب اسلام کے شرعی اصول و ضوابط اور صوفیائے کسب فیض کے اسرار و رموز پوشیدہ ہیں۔

سرزمین سلون ایسے بزرگوں سے بھری پڑی ہے کیسے خوش نصیب ہیں وہاں کے لوگ کہ جنہیں مولانا حافظ شاہ محمد مہدی عطا، حضرت شاہ محمد نعیم عطا، سید شاہ محمد حسین جعفری، مولانا سید شاہ احمد حسین اور ایسے ہی نہ جانے کتنے صوفیا کرام و اولیائے اسلام کی قربت نصیب ہے اور ان کی قدمبوسی کے آسان وسیلے حاصل ہیں ان کی تعلیمات کے حصول کا سہل ترین راستہ حاصل ہے وہ فیض اور نظر کرم حاصل ہے جس کی بدولت دین و دنیا کی دولت میسر ہوتی ہے اسلامی عقیدہ ہے کہ خدا نے ہر صدی کے اواخر میں ایک ایسا انسان زمین پر بھیجنے کا وعدہ کیا ہے جو گردش وقت کے باعث پیدا ہوئی اخلاقی گراؤ اور زوال پزیر مذہبی اقدار سے بنی نوع انسان کو ابھار کر سچے دین کو پھر سے قائم کرتا ہے یہی خدمات خدائے پاک نے صوفیائے سلون سے لیا ہے۔

خانقاہ سلون شریف اپنی قدامت کے باوصف نوادرات کا قدیم و کثیر سرمایہ اپنے پاس رکھتا ہے خانقاہوں میں عموماً بزرگان دین کا عمامہ، عبا، تسبیح، جائے نماز، کلاہ اور ذاتی استعمال کی چیزوں کے علاوہ خلافت نامے، کتابیں، بادشاہوں صوفیا کرام اور بزرگوں کی قدیم تحریریں مخطوطات وغیرہ محفوظ رہتی

ہیں، خانقاہ سلون کے صوفیا کرام عالم باعمل ہیں یہ روحانی شہنشاہ اور راہ طریقت کے بادشاہ تھے جن کے روحانی کمالات کا شہرہ چہار دانگ عالم میں ہے۔ انھیں بحر علمی جاگیر میں ملی تھی ذمہ داری عہدہ قبول کرنے کے باوجود ان بزرگوں نے صدیوں سے تزکیہ نفس، صفائے قلب فقر و قناعت، تبلیغ دین، تزکیہ باطنی رشد و ہدایت، علم دین کی ترویج و اشاعت روحانیت کی تبلیغ اور کردار سازی کا کام بھی کیا اور مظلوموں کی داری بھی کرتے رہے خود مصنف کتاب فرماتے ہیں۔

’ایسے عظیم المرتبت خانوادے کی تعلیمات، تبلیغی خدمات علمی اور روحانی کا ویشیں تاریخی کتابوں، تذکروں اور سرکاری دستاویزات میں پھیلی ہوئی تو ہیں ہی عوامی حافلے کا جزو بھی بن چکی ہیں۔ خانقاہ سلون جہاں ہر سال عرس کے موقع پر تمام دنیا کے مسلمانوں کا اجتماع ہوتا ہے۔ زائرین بلا امتیاز مذہب و ملت نذرانہ عقیدت پیش کرنے آتے ہیں یہ خانقاہ ہندوستان کے ان مقدس مقامات میں سے ہے جہاں بڑے بڑے بادشاہوں نے اپنا سر نیا زخم کیا ہے اس آستانہ پر ہر فرقہ ہر قبیلے کے لوگ کثیر تعداد میں حاضر ہوتے ہیں کہا جائے تو غلط نہ ہوگا کہ خانقاہ سلون پوری دنیا میں شہنشاہی کرتا ہے جو انسانی نسلوں کو قومی یکجہتی اور باہمی محبت کا درس دیتی ہے جو صوفیائے سلون کا مشن ہے۔‘

سلون کے صوفیوں کا یہ چشتیہ خاندان ایک زندہ متحرک اور ہر آن آگے بڑھتا ہوا نظام حیات ہے جو ہر عہد ہر خطہ اور ہر سطح کے مسائل کا حل رکھتا ہے جو آج بھی ایسا ہی قابل عمل ہے جیسا کہ اصحاب صفہ کہ زمانے میں تھا تزکیہ نفس کی اہمیت انسانی زندگی میں آج بھی اتنی ہی ہے جتنی ازمنہ وسطی میں تھی ضرورت اس بات کی ہے کہ اسلام کے اس امتیازی وصف سے دنیا کو اس کی ذہنی سطح کے مطابق روشناس کرایا جائے عہد حاضر کی عقل و منطق اور معیار کے مطابق اسے ثابت کیا جائے اور حکمت اور دانائی کے ساتھ اسے پیش کیا جائے یہ سلسلہ امن، میانہ روی، فرخ دلی اور رواداری کا علم بردار ہے۔

کتاب کے مطالعہ سے محسوس ہوتا ہے کہ ذوق نظر کا مسافر اپنی منزل مقصود تک پہنچ گیا جہاں خوب کی دریافت نے خوب سے خوب تر کی تلاش و جستجو کی کشمکش یک لخت ختم کر دی ہے کسی کتاب کے حسن و جمال اور دلکشی و دل آویزی کا دار و مدار دو چیزوں پر ہوتا ہے ایک کتاب کا موضوع اور دوسرا

مصنف کا طرز بیان اور موضوع کا حق ادا کرنے کی اس کی اپنی ذاتی صلاحیت اور استعداد کسی کتاب میں یہ دونوں وصف جس درجہ کی ہوگی کتاب کی اہمیت اور اس کی افادیت بھی اسی درجے و مرتبے کی ہوگی۔ ظاہر ہے کہ جس کتاب کا موضوع صوفیائے کرام کی اعلیٰ ذات و صفات ہو اس کے موضوع پر بات کرنا ہی لا حاصل ہے کیونکہ اس تذکرے کے پڑھنے سے جسم میں زندگی کی حرارت اور روح میں غیر معمولی بالیدگی اور تراوٹ پیدا ہو جاتی ہے۔

انسانیت شرافت و نجابت کی اعلیٰ قدریں دل و دماغ میں راسخ اور مضبوط ہو جاتی ہیں۔ نیکی اور پرہیزگاری کا ولولہ پیدا ہوتا ہے اور جذبات سفلی سرد ہو جاتے ہیں۔ یہ کتاب تذکرہ ہے ان عظیم ترین شخصیات کا جو سراپا جمال و کمال اور مجسم خوبی و رعنائی ہے۔

حسن یوسف دم عیسیٰ، ید بیضا داری  
آنچہ خوباں ہمہ دارند تو تنہا داری

اب رہا کتاب کا دوسرا وصف یعنی مصنف کا طرز بیان اور موضوع کا حق ادا کرنے کی صلاحیت تو اس میں کوئی شبہ نہیں کہ اسی خانوادے سے تعلق رکھنے والے پروفیسر سید ظہیر حسین جعفری اس عہد کے نامور اہل نظر اور نہایت جید عالم و تاریخ داں ہیں۔ ان کی زندگی ایک بین الاقوامی دستور حیات ہے جو قرآن کے ابدی اصولوں کی تعبیر ہے۔ موصوف کا ایک ہی مدعا ہے کہ چشمیہ سلسلہ کو سمجھنے کے لیے صوفیائے سلون کے مشن کی روح کو سمجھنا لازمی ہے۔ جس کی رشد و ہدایت کے شمع سے دنیا مستفیض و منور ہو رہی ہے۔ موصوف کا خاص میدان تاریخ ہے جس کے وہ نقاد بھی ہیں اس موضوع پر متعدد کتاب بھی زیور طبع سے آراستہ ہو کر منظر عام پر آچکی ہیں پھر بایں ہمہ جملہ اوصاف و کمالات اردو زبان و ادب کے اسرار و رموز سے بخوبی واقف ہیں تاریخ اور ادب کا تعلق ایک دوسرے کے ساتھ بہت گہرا ہے ادبی مورخ کو اپنی تحریروں میں قدم قدم پر تاریخ کی ورق گردانی کرنی ہوتی ہے۔ سنین و شہود کے تعین کے علاوہ ان کی مطابقت کے لیے کاوش کرنی پڑتی ہے مختلف زبانوں میں اس طرح کے جدول موجود ہیں۔ جس سے یہ مشکل بہت حد تک دور ہو جاتی ہے اس بنا پر تاریخ اور ادب کے موضوع پر اردو میں قلم اٹھانے کا جو حق پروفیسر موصوف کا ہو سکتا ہے کسی اور کا نہیں علامہ اقبال نے کہا ہے کہ:

’اہل دانش عام ہیں کم یاب ہیں اہل نظر‘

لہذا سی کم یاب اہل نظر کی فہرست میں پروفیسر سید ظہیر حسین جعفری کا نام شمار ہوتا ہے۔ حالانکہ اس موضوع پر چھوٹی بڑی متعدد کتابیں اردو میں لکھی اور شائع کی جا چکی ہیں لیکن جو مرتبہ و مقام اس کتاب کی ہے وہ اظہر من الشمس ہے۔ یہ واقعی مصنف کا کمال ہے کہ آج جبکہ تحقیق و تدوین کے نوع بہ نوع سامانوں کی فراوانی ہے۔ اور اظہار و بیان کے اسالیب میں بھی طرفہ نیرنگی و بولمونی نظر آتی ہے۔ اس کتاب میں مصنف کی تاریخ دانی علمی لیاقت اور قلم کی صوفیانی و تالبانی کی اپنی ایک منفرد حیثیت سے نمایاں ہے۔

اس کتاب کا امتیازی وصف صرف اس کا حسن بیان اور بلیغ طرز ادا نہیں ہے بلکہ اس سے بھی زیادہ اہم خصوصیت یہ ہے کہ صوفیائے سلون کی جملہ خدمات کو جو اسی خانوادے سے تعلق رکھنے والے اہل علم و نظر، دانشوروں، مفکروں اور عالموں نے قلم بند کیے ہیں نہایت محققانہ اور طویل مقدمے میں اصول جرح و تعویل کی روشنی میں ان سب ماخذ کا جائزہ لے کر صحت و سقم اور استناد و عدم استناد کے اعتبار سے ان میں سے ہر ایک کا مرتبہ و مقام متعین کیا ہے۔ اسکے علاوہ مصنف نے خانقاہ سلون اور اس کتاب کے بارے میں جو اقتباس قلم بند کیے ہیں اس سے کتاب کی اہمیت و افادیت میں اور اضافہ ہو جاتا ہے۔ شمالی ہندوستان میں چند ہی ایسی خانقاہیں اور خانوادے ہوں گے جو اپنی تاریخ مستند ماخذ کے حوالوں سے اول تا آخر پیش کر سکتے ہوں خانقاہ کریبیہ سلون رائے بریلی برسریر آرائے مستند ایک ایسا ہی خانوادہ ہے جو اس امر پر معنی فخر کر سکتا ہے کہ اس کی تاریخ مصدقہ تذکروں کے علاوہ شاہی فرامین خاندانی دستاویزات انگریزی افسروں کے سفر ناموں اور ان کی کتابوں میں بکھری ہوئی ہیں۔ اور ان کا ماخذوں کا استعمال انگریزی کتابوں اور دیگر مطبوعات میں خوب ہوتا رہا ہے اور علمی دنیان چیزوں سے بخوبی واقف ہے۔

موصوف کی یہ کتاب ایک نادر و بیش قیمت تحقیقی دستاویز ہے۔ ضرورت ہے کہ ہم صوفیائے خانقاہ کریبیہ سلون کے مذہبی روحانی اسلامی اخلاقی، تبلیغی، لسانی، ادبی و شعری محاسن کی حقیقی قدر دانی کا ثبوت دیں اور اس جانب سے عرفان جمیل کا قرار واقعی حق ادا کریں ان باشرع صوفیائے انتہائی عظیم الشان انسانی، اخلاقی، روحانی اور تہذیبی خدمات کے ساتھ ساتھ زبان و ادب کی بڑی خدمات انجام دیں ہیں ان کی عظیم مذہبی خدمات ایمانی استحکام کے ساتھ ساتھ روحانیت و روشن فکری، رواداری اولو عزمی اور عام انسانی ہمدردی کے اقدار کی حامل ہیں اور انہیں پروان چڑھانے والی مذہبی تبلیغی خدمات ہیں جس کی بطور خاص آج دنیا کو شدید ضرورت ہے۔

زیر نظر مضمون میں جہاں صوفیائے سلون کے حالات مفصل قلم بند کیے گئے اور ان کے مشن و خدمات پر بھرپور روشنی ڈالی گئی ہے وہیں ان کے علمی و ادبی ذوق کے متعلق بھی اظہار خیال کیا گیا ہے۔ چنانچہ ہر مناسب وقت پر ان اصحاب صوفیائے نے جو اشعار اپنے متوسلین کو سنائے یا اپنے خطوط و خطابات میں ذکر کیے ان کو بھی اس میں جمع کیا گیا کر دیا گیا۔ نیز اس کا خاص اہتمام کرتے ہوئے ان کے شعر و ادب، منقبت، مناجات، حمد و نعت اور دوہا وغیرہ کے لیے ایک مستقل عنوان بھی قائم کیا گیا ہے جو منظومات کے نام سے صفحہ 305 سے لے کر 396 تک ایک طویل ڈور تک پھیلا ہوا ہے۔ اس حصے کے مطالعے سے اندازہ ہوتا ہے کہ ہر دم اللہ اللہ کی ضربیں لگانے والے شعر و ادب کا بھی اعلا ذوق رکھتے تھے۔ اپنے محبوب کی شان میں اوروں کی طرح انھوں نے بھی نغمہ سرائی کی اور اپنی محبت کا اظہار کیا۔ مالک حقیقی بلکہ محبوب حقیقی سے وفا و صداقت میں سب سے بازی لے گئے۔ کلام نہایت شستہ، شگفتہ اور کوثر و تسنیم میں دھلا ہوا صاف نکھر ا کلام ہے۔ جسے پڑھ کر جذبہ ایمان تر و تازہ ہو جاتا ہے اور مالک حقیقی سے ان الفاظ کے ذریعے عجیب سی قربت کا احساس ہوتا ہے۔ گویا ہم مالک کے دربار میں ہیں اور مالک ہم پر کرم فرما ہیں۔ ہم نے ان مناجات، حمد و ثنا اور تعریفوں میں جن تمنائوں اور آرزوؤں کو مانگا، وہ ہمیں مل رہی ہیں۔ یہ کیفیت الفاظ کی اندرونی تاثیر کے اثر سے پیدا ہوتی ہے ورنہ ہم دن بھر میں کتنے سے کتنا اچھا کلام سنتے ہیں، مگر اس کی داد بس محفل تک ہی محدود رہتی ہے مگر صوفیائے کرام کے کلام کا اثر تو ہماری زندگیوں میں انقلاب برپا کر دیتے ہیں۔ یہ مناجات کے اشعار ملاحظہ فرمائیں:

گنہ روز کرتے ہیں تیرے عباد  
مگر تجھ سے پاتے ہیں اپنی مراد  
تجھی سے ہے امید رحمت انھیں  
تو کرتا ہے کیا کیا عنایت انھیں  
حقیقت میں تیری عجب شان ہے  
ترا ایک عالم پے احسان ہے  
تو حاجت روا ہے بدو نیک کا  
کفیل اور ضامن ہے ہر ایک کا

کمی رزق دینے میں کرتا ہے کب  
کہ ہیں تیرے بندے بدو نیک سب

اسی طرح کے متعدد ایمان افروز احساسات دل میں جگاتی یہ حمد و درتک چلی جاتی ہے اور جب قاری اختتام کو پہنچتا ہے تو اس کے دل غم و الم، نامرادی و محرومی اور افسوس و حسرت کے غبار اڑ جاتے ہیں اور ان کی جگہ امید و بیم، عزم و حوصلہ اور خدائی مدد کا دل و فکر احساس جاگزیں ہو جاتا ہے۔ گویا انسان راہ مستقیم اور راہ نجات پالیتا ہے۔ اس کے دل کی کیفیت یک سر تبدیل ہو جاتی ہے۔

ایسا نہیں ہے کہ ان اصحاب نے صرف اردو میں ہی طبع آزمائی کی ہے بلکہ عربی اور فارسی میں بھی کمال کرتے ہوئے یادگاری شعری نمونے چھوڑے ہیں۔ اس باب کا القصیدۃ النعتیہ العربیۃ اس کا بین اور منہ بولتا ثبوت ہے۔ اس نعتیہ قصیدے کے یہ اشعار تو دل کھینچ کھینچ لیتے ہیں:

انت الذی بہر الانام جمالہ  
والخلق تاہوا فنی سنی معنا کا  
جبریل نادى اعند بابک قائلاً  
فی لیلة المعراج طاب سرا کا  
عمت لك النعماء كل خلیقة  
بفضائل جلت فلیس تحا کا  
قلبی الكئیب بكم یزید غرامه  
هل من مریب انه یهوا کا

اس طرح سے کوثر و تسنیم کی زبان سے دھلا نکھرا یہ قصیدہ آگے بڑھتا جاتا ہے اور اس میں گرہیں لگتی جاتی ہیں۔ اس کی لفظیات اور انداز بیان ان قدسی صفات اصحاب کی رسول اعظم و آخر صلی اللہ علیہ وسلم کے تئیں بے پناہ محبت و احترام کا بین ثبوت ہیں نیز ان کی قلبی حالت کا اظہار بے باک بھی۔ ان حضرات کے دلوں میں عقیدت رسول کا سمندر موجیں مارتا تھا بلکہ سچ بات تو یہ ہے کہ وہ ضیائے مصطفیٰ سے ہی روشنی حاصل کر کے اپنے شبستانوں اجالا کرتے تھے۔ رسول پاک کی خدمت میں ان کے یہ نذرانے ان کی عقیدت کے سچے گل ہیں جو ہمیشہ سرسبز و شاداب رہیں گے۔ ان کے علاوہ معراج

نامہ، سلام، حضور خیر الانام، فارسی نعتیں، نعتیہ غزل وغیرہ بہت خوب ہیں۔ ان کے علاوہ مخمس جیسی اردو شاعری کی صنف میں بھی طبع آزمائی کی گئی ہے۔ نہ صرف یہ بلکہ نہایت خوش اسلوبی سے اس صنف سے انصاف کیا گیا ہے اور اس میں ایسے جواہر پارے بیان کیے گئے ہیں جو پڑھتے ہی بنتے ہیں۔ حضرت محمد نعیم عطا سجادہ نشین ہشتم کے قلم گوہر بار سے نکلیں منقبتوں کا جہان تو عظیم ہستیوں کے ذکر سے مالا مال ہے جو وجہ تسکین قلوب اور افکار ہیں جن میں خلفائے راشدین حضرت ابوبکر صدیق رضی اللہ تعالیٰ عنہ، حضرت علی کرم اللہ وجہہ رضی اللہ تعالیٰ عنہ، حضرت غوث عبدالقادر جیلانی، حضرت خواجہ معین الدین چشتی، جمیری، محبوب اولیا والہی حضرت نظام الدین اولیا و سلسلہ چشتیہ کی دیگر عظیم الشان اور اہم ہستیوں کی منقبتیں شامل ہیں۔ اس حصے میں غزل بہار سلون، تو دلوں میں بس جانے والی غزل ہے۔ اس پر اشعار پڑھنے سے تعلق رکھتے ہیں:

یوں تو کہنے کو ایک قصبہ ہے  
شہر میں ہوگا پھر شمار سلون  
ہے کریمی فیوض کا چشمہ  
بہتی ہے نہر آبشار سلون  
سر اعدا قلم ہوئے یکسر  
جب چلی تیغ آب دار سلون  
وہ بھی اک خوش نصیب انساں ہے  
ہو میسر جسے جوار سلون  
جو عقیدت سے آگیا یہاں  
پھول ہے اس کے حق میں خار سلون

یہ اشعار تو بطور نمونہ اور مثال پیش کیے گئے ہیں ورنہ حقیقت تو یہ ہے کہ اس حصے کے تمام مشمولات، حمد، حمدیہ قصیدے، نعت، نعتیہ غزلیں، منقبت، قطعات، رباعیاں، سب ایک سے بڑھ کر ایک ہیں اور ان کا مطالعہ دلوں میں ایمان و یقین کے ولولے اور جوش بھر دیتا ہے۔ انسان اس عرفان کے حصول کے قریب تک پہنچ جاتا ہے جو مقصود بالذات و مقصد حیات ہے، بلکہ راز حیات بھی اسے

کہیے۔ نور کبھت ہی باد بہاری اور خوشگوار فضاؤں سے سجایہ حصہ اس کتاب کا قابل قدر اور پر عظمت حصہ ہے جس سے کتاب کا حرف روشن و تابندہ ہے۔

الغرض کتاب مذکور کا حصہ اول اور حصہ دوم دونوں ہی کتاب مذکور کی خاصے کی چیزیں ہیں نیز قارئین کے لیے اہم ترین سوغات بھی۔ اس کے مطالعے سے اندازہ ہو جاتا ہے کہ دونوں حیثیتوں سے ہی خانقاہ کریمیہ سلون کا مقام نہایت بلند اور اردو ادب کی خدمات جلیلہ کے ساتھ ہندگان خدا کی نصرت و حمایت میں بھی اپنی مثال آپ ہے۔ نیز اس کا فیضان عام جس سے ہر عام و خاص مستفید ہوتا ہے۔

